



**PRIM' AWLA TAL-QORTI ĊIVILI
(ĠURISDIZZJONI KOSTITUZZJONALI)**

**IMHALLEF
ONOR. ROBERT G. MANGION**

SEDUTA TAL-31 TA' JANNAR, 2023

Nru. fuq il-Lista tal-Kawzi: 3K

Referenza Kostituzzjonali nru. 96/2022

Referenza Kostituzzjonali maghmula mill-Qorti tal-Magistrati (Malta)

bhala Qorti Istruttorja

fl-atti tal-kawża fl-ismijiet:-

Il-Pulizija

vs.

Patrick Pace

Il-Qorti:

1. Fis-17 ta' Novembru 2021 saret referenza kostituzzjonali mill-Qorti tal-Magistrati (Malta) bhala Qorti Istruttoria [**il-Qorti Referenti jew il-Qorti Istruttoria**] li permezz tagħha din il-Qorti qed tintalab tistharreg il-kwestjoni kostituzzjonali mqajma mill-intimat Patrick Pace b'rikors tal-4 ta' Novembru 2021.
2. B'rikors tal-4 ta' Novembru 2021, Patrick Pace ipprezenta rikors quddiem il-Qorti Istruttoria fejn ippremetta li t-talba tal-Avukat Ġenerali fir-rinviju sabiex jixhed Roderick Borg qed tohloq dewmien esagerat bi ksur tal-Artikolu 6 tal-Konvenzjoni Ewropea għad-Drittijiet tal-Bniedem [**il-Konvenzjoni**] kif riflessa fil-Kostituzzjoni ta' Malta. Huwa spjega li skont it-tezi tal-Pulizija, Roderick Borg huwa awtur / kompliċi ta' Patrick Pace u li l-każ tiegħu għadu *sub judice* u għalhekk huwa inammissibli bhala xhud. In vista ta' dawn l-osservazzjonijiet talab lill-Qorti Istruttoria sabiex jiġi deċiż li huwa qiegħed isofri lezjoni ta' dritt kostituzzjonali stante li dewmien esagerat ikkawżat mill-Prosekuzzjoni mhux qiegħed jingħata *fair trial* skont l-Artikolu 6 tal-Konvenzjoni.
3. Wara li rat l-atti proċesswali inkluż ir-risposta tal-Avukat Ġenerali pprezentata fid-9 ta' Novembru 2021, il-Qorti Istruttoria b'digriet tas-17 ta' Novembru 2021 iddikjarat li l-kwistjoni mqajma mhiex ta' natura frivola u vessatorja u għaddiet sabiex tagħmel ir-referenza kostituzzjonali u talbet lil din il-Qorti

“tiddetermina jekk il-fatt illi l-proċeduri odjerni qed jitwalu, minhabba li x-xhud Roderick Borg ma jistax jiġi ngunt bhala xhud tal-Prosekuzzjoni stante proċeduri penali pendenti fil-konfront tiegħu, u konsegwentement l-Avukat Ġenerali ma jistax joħroġ l-Att t' Akkuża jew jibgħat lill-imputat biex jiġi għudikat minn din il-Qorti bhala Qorti

ta' Ġudikatura Kriminali ai termini ta' l-Artikolu 370 (3) tal-Kapitolu 9 tal-Liġijiet ta' Malta, b'mod li l-proċeduri odjerni ma jistgħux jittkoplew, jilledix id-dritt fundamentali tiegħu għal smiegħ xieraq a tenur tal-Artikolu 39 (1) tal-Kostituzzjoni ta' Malta u l-Artikolu 6 (1) u 6 (3) tal-Konvenzjoni Ewropea dwar id-Drittijiet tal-Bniedem”

4. Għal din ir-referenza l-Avukat tal-Istat u l-Avukat Ġenerali bir-risposta tagħhom tat-30 ta' Ġunju 2022 eċċepixxew li sabiex jiġi determinat jekk is-smiegħ ta' kawża eċċediex il-parametri fi żmejn raġjonevoli, il-Qorti għandha tiegħu kont tal-komplessità tal-każ, l-aġir tal-partijiet fil-kawża u l-aġir tal-awtorità ġudizzjarja. Ġie eċċepiet ukoll li m'hemm l-ebda limitu ta' żmien li l-Qorti għandha tosserva fil-kors tal-proċeduri quddiemha. L-Avukat Ġenerali u l-Avukat tal-Istat jeċċepixxu li apparti li jiġi ppruvat illi l-każ dam, għandu jiġi ppruvat ukoll li d-dewmien huwa wieħed kapriċċuz u li jiżvantaġġah fid-dritt tiegħu. Fil-fehma tagħhom l-Avukat Ġenerali u l-Avukat tal-Istat għalkemm il-każ qed jieħu numru ta' snin, id-dewmien ma kienx irraġjonevoli. Jinsistu li x-xhieda ta' Roderick Borg hija meħtieġa u stante li hemm proċeduri pendenti kontra l-imsemmi Borg f'dan l-istadju ma jistax jagħti x-xhieda tiegħu.
5. Semgħat it-testimonjanza tal-Ispettur Rennie Stivala fis-seduta tal-5 ta' Lulju 2022.
6. Rat in-nota ta' sottomissjonijiet ta' l-Avukat tal-Istat u tal-Avukat Ġenerali tat-3 ta' Ottubru, 2022 u n-nota ta' sottomissjonijiet ta' Patrick Pace tat-22 ta' Novembru, 2022.
7. Semgħat it-trattazzjoni finali tal-abbli avukati tal-partijiet fl-udjenza tal-24 ta' Novembru, 2022.
8. Rat l-atti kollha inkluż dawk allegati.

9. Rat li r-referenza kostituzzjonali thalliet għas-sentenza.

Ikkunsidrat;

Fatti.

10. Mill-atti tal-kumpilazzjoni bin-numru 906/2015 (allegati mal-atti odjerni), mir-rikors għal referenza kostituzzjonali u minn dak li qiegħed jintalab mill-Qorti Referenti jirriżulta lil din il-Qorti illi l-fatti pertinenti li għandhom jitqiesu fid-dawl tal-lanjanzi kostituzzjonali huma s-segwenti:-

- a. Patrick Pace fis-17 ta' Novembru 2015 tressaq quddiem il-Qorti Istruttoria akkużat tali fix-xahar t'Awwissu 2015, flimkien ma' oħrjan, irrenda lilu nnifsu kompliċi ta' serq ta' sigaretti mill-*Freeport* u delitti oħrajn fosthom frodi;
- b. Qabel ma tressaq Patrick Pace quddiem il-Qorti Istruttoria, thejjiet inkjesta u fil-*proces-verbal* redatt mill-Maġistrat Inkwirenti Dr. Gabriella Vella datat 22 t'Ottubru 2015, saret referenza għal nota ppreżentata fl-14 ta' Settembru 2015 mill-Kummissarju tal-Pulizija¹ fejn għarraf lill-istess Maġistrat li l-Pulizija irnexxilha issolvi l-każ u li kienet ser tressaq għadd ta' persuni fosthom lil Roderick Borg li kien *reach stacker* fil-*Freeport Terminal*²;
- c. Nonostante li fir-rinviji kollha mill-bidu nett tal-proċeduri kriminali ingħad li l-Qorti għandha "tisma kull prova oħra li ġgħib il-pulizija", l-ewwel darba li ssemma l-isem ta' Roderick Borg fir-rinviji kien propju fid-29 t'April 2021 meta giet mitluba "Tisma lil Roderick Borg li kien jaħdem il-*Freeport Terminal* dwar l-involviment tiegħu fil-każ"³;
- d. Waqt is-seduta tal-24 ta' Settembru 2021 "Dr. Edward Gatt ghad-difiza jirrileva illi x-xhud Roderick Borg huwa inammissibbli ghaliex huwa ko-

¹ Kopja tan-nota Fol 288 tal-proċess kriminali.

² Kopja tal-*proces-verbal* fol 278 et seq tal-proċess kriminali.

³ Fol 833 tal-proċess kriminali.

awtur/komplici allegatament. Illi l-Avukat Ġenerali għandu għalhekk joħroġ l-Artikoli u jiddikjara illi ma għandux izjed provi xi jressaq sabiex ma jkomplix jikkawża leżjoni tad-dritt lill-imputat minhabba dewmien esagerat dovut biss lill-Avukat Ġenerali.” Min-naħa tagħha l-prosekuzzjoni irrilevat illi hija “sejra tistenna għax-xhud Roderick Borg stante li huwa xhud ewlieni. Jirrileva oltre li l-kawza fil-konfront ta’ Borg waslet fi stadju ta’ għeluq provi difiża.”

Xhieda

11. **L-Ispettur Rennie Stivala** kien l-unika xhud fil-kawża odjerna fejn ta rendikont ta’ kif waslu għall-arrest ta’ Patrick Pace. Huwa spjega li kien fuq “il-verżjoni li ta Roderick Borg li kien wieħed” minn ebrgħa li ġew arrestati b’reat ta’ serq ta’ *container* mimli sigaretti mill-Freeport Terminal li bdew jinvestigaw lil Patrick Pace. Jippreċiża li Roderick Borg tressaq quddiem il-Qorti flimkien ma’ ieħor f’Settembru 2015. Jgħid li huwa għalhekk ovvja l-ħtieġa tax-xhieda ta’ Borg fil-proċeduri kontra Pace. Jgħid ukoll li l-erbgħa li ġew arrestati kienu tressqu tnejn u tnejn, ix-xhud pero’ ma jiftakarx min kien ma’ min, pero jgħid li jaf li l-proċeduri kienu ġew assenjati lill-istess Maġistrat u kienu qed jimxu flimkien. Filwaqt li każ minnhom ingħalaq il-ġbir tal-provi u ġiet ukoll ipprezentata nota ta’ sottomissjonijiet, il-każ ta’ Borg waqaf stante li kien għamel referenza kostituzzjonali rigwardanti l-istqarrija minnu rilaxxata. Fuq mistoqsija tal-Qorti, l-Ispettur ikkonferma li il-prosekuzzjoni għalqet il-provi tagħha fil-każ kontra Roderick Borg u ilha li għalqiethom. Meta x-xhud ġie mistoqsi jekk meta intalbet ir-referenza kostituzzjonali, il-prosekuzzjoni kinitx għalqet il-provi tagħha salv dik ta’ Roderick Borg, l-Ispettur spjega hekk “salv li joħroġ bżonn ta’ xhud ieħor mix-xhieda ta’ Roderick Borg, għaliex hija possibbli ħafna, le bħalissa f’moħħi jew f’moħħ l-Avukat Ġenerali ma jidhirx li hemm xhieda oħra halli nkun ġust.”⁴

⁴ *a tergo* ta’ Fol 22 tal-proċess.

Konsiderazzjonijiet tal-Qorti.

12. Din hija referenza kostituzzjonali msejsa fuq l-**Artikolu 46(3) tal-Kostituzzjoni ta' Malta** u l-**Artikolu 4(3) tal-Kapitolu 319** fejn fihom jingħad li jekk tqum kwistjoni dwar wieħed mill-jeddijiet hemm imsemmija (u cioè (i) fl-**Artikoli 33 sa 45 tal-Kostituzzjoni**; (ii) fl-**Artikoli 2 sa 18 tal-Konvenzjoni**; (iii) fl-**Artikoli 1 sa 3 tal-Ewwel Protokoll tal-Konvenzjoni**; (iv) fl-**Artikoli 1 sa 4 tar-Raba' Protokoll tal-Konvenzjoni**; (v) fl-**Artikoli 1 u 2 tas-Sitt Protokoll tal-Konvenzjoni**; u (vi) fl-**Artikoli 1 sa 5 tas-Seba' Protokoll tal-Konvenzjoni**) quddiem qorti li ma tkunx il-Prim'Awla tal-Qorti Ċivili, dik il-qorti għandha tibgħat il-kwistjoni quddiem il-Prim'Awla tal-Qorti Ċivili kemm-il darba fil-fehma tagħha t-tqanqil ta' dik il-kwistjoni ma tkunx waħda sempliċement frivola jew vessatorja. Bil-kelma '*frivola*' wieħed jifhem li t-talba għar-referenza kostituzzjonali tkun żejda, bla ħtieġa, fiergħa jew vojta; filwaqt li bil-kelma '*vessatorja*' wieħed jifhem li t-talba għar-referenza kostituzzjonali tkun saret biex iddejjaq jew tinki lil dak li jkun.
13. Ir-referenza odjerna tirreferri għall-**Artikolu 39 (1) tal-Kostituzzjoni** u l-**Artikolu 6(1) u (3) tal-Konvenzjoni**.
14. **Artikolu 39 (1) tal-Kostituzzjoni** jaqra hekk: “(1) Kull meta xi ħadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġħ xieraq għeluq żmien raġonevoli minn qorti indipendenti u imparzjali mwaqqfa b'liġi.” Għaldaqstant skont dan l-artikolu, il-jedd ta' smiġħ xieraq f'proċeduri kriminali jiddependi minn (a) akkuża li (b) tkun qiegħda tinstema' minn Qorti indipendenti u imparzjali mwaqqfa b'liġi u (c) liema smiġħ għandu jsir fi żmien raġonevoli.

15. Min-naħa l-oħra l-**Artikolu 6(1) tal-Konvenzjoni** hu aktar usa. Dan l-artiklu jiddisponi hekk:

“(1) Fid-deċiżjoni tad-drittijiet ċivili u tal-obbligi tiegħu jew ta’ xi akkuża kriminali kontra tiegħu, kulhadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b’liġi. Is-sentenza għandha tingħata pubblikament iżda l-istampa u l-pubbliku jista’ jiġi eskluż mill-proċeduri kollha jew minn parti minnhom fl-interess tal-morali, tal-ordni pubbliku jew tas-sigurtà nazzjonali f’soċjetà demokratika, meta l-interessi tal-minuri jew il-protezzjoni tal-ħajja privata tal-partijiet hekk teħtieġ, jew safejn ikun rigorożament meħtieġ fil-fehma tal-qorti f’ċirkostanzi speċjali meta l-pubblicità tista’ tippreġudika l-interessi tal-ġustizzja.”

16. Apparti l-ewwel sub-artikolu tal-**Artikolu 6**, il-Qorti Referenti ssemmi wkoll it-tielet sub-artikolu tal-istess artikolu.

17. Il-Qorti għalhekk sejra tqis l-ewwel sub-artikolu tal-**Artikolu 39** tal-Kostituzzjoni u l-**Artikolu 6** tal-Konvenzjoni sukwoṭati. Wieħed mill-elementi ewlenin li jissemma fiż-żewġ artikoli u li jeħtieġ jiġi analizzat meta jkun hemm proċeduri li jkunu qegħdin jikkontestaw id-dewmien ta’ proċeduri hija jekk dak id-dewmien kienx wieħed raġonevoli. Il-Qorti Ewropeja tad-Drittijiet tal-Bniedem (QEDB) kellha diversi okkażjonijiet tiddetermina x’għandu jiġi kkunsidrat bħala ‘dewmien raġonevoli’. Fil-każ **Buchholz v. Germany** (Appl. Nru. 7759/77) deċiża fis-6 ta’ Mejju 1981, l-imsemmija Qorti rriteniet li

“49. *The reasonableness of the length of proceedings [...] must be assessed in each case according to the particular circumstances. In respect of criminal matters, the Court has, for this purpose, had regard,*

inter alia, to the complexity of the case, and to the conduct of both the applicant and the competent authorities... ”;

“70. [...] *the importance of what was at stake for the applicants in the litigation*” kienet ukoll miżjuda mill-QEDB fil-kawża **Gast & Popp v. Gemany** (Appl. Nru. 29357/95) deċiża fil-25 ta’ Frar 2000⁵.

18. Il-Qorti tal-Ġustizzja tal-Unjoni Ewropeja ukoll irriteniet li

*“that the list of relevant criteria is not exhaustive and that the assessment of the reasonableness of a period does not require a systematic examination of the circumstances of the case in the light of each of them, where the duration of the proceedings appears justified in the light of one of them. Thus, the complexity of the case or the dilatory conduct of the applicant may be deemed to justify a duration which is prima facie too long (see, in particular, Der Grüne Punkt – Duales System Deutschland v Commission, paragraph 182 and the case-law cited).”*⁶

19. L-awturi **Harris, O’Boyle and Warbrick** fil-ktieb **Law of the European Convention on Human Rights** (r-raba’ edizzjoni (2018)) jispjegaw li:

The reasonableness of the length of proceedings in both criminal and non-criminal cases depends on the particular circumstances of the case [Konig v Germany A 27 (1978); 2 EHRR 170 PC and Pedersen and Baadsgaard v Denmark 2004-XI; 42 EHRR 486 GC]. There is no absolute time limit. Factors that are always considered are the complexity of the case, the conduct of the applicant, and the conduct of the competent administrative and judicial authorities [Konig v Germany; ibid]. The Court also takes into account what is ‘at stake’ for

⁵ Ara wkoll **Gordeyev v. Russia** (Appl nru. 40618/04) deċiża mill-QEDB fil-5 ta’ Frar 2015.

⁶ C-50/12P, **Kendrion NV v. European Commission** deċiża mill-Qorti tal-Ġustizzja tal-Unjoni Ewropeja fis-26 ta’ Novembru 2013, para 96-97

*the applicant [Frydlender v France 2000-VII; 31 EHRR 1152 GC, what is 'at stake' is sometimes treated as a separate fourth factor: see, eg. Surmeli v Germany 2006-VII; 44 EHRR 438 GC].*⁷

20. Tal-istess fehma huwa **William A. Schabas** fil-ktieb *The European Convention on Human Rights: A Commentary* (l-Ewwel edizzjoni (2017)):

*"The rationale for the [reasonable time] principle, in criminal proceedings, 'is based on the need to ensure that accused persons do not have to remain too long in a state of uncertainty as to the outcome of the criminal accusations against them' [Kart v Turkey [GC] no 8917/05 para 68 ECHR 2009]. Furthermore, 'the vicissitudes of criminal proceedings that remain pending for too long generally also harm the reputation of the alleged offender' [ibid, p 70]."*⁸

21. Dak li għandu jinsilet mill-gurisrudenza hawn fuq kwotata hija li t-test ta' dewmien raġonevoli ma jidentifikax żmien speċifiku li fihom il-proċeduri kriminali għandhom jiġu konklużi, wisq anqas m'hemm ċirkostanza waħda partikolari li tiddetermina x'inhu raġonevoli. Iċ-ċirkostanzi kollha għandhom jittieħdu flimkien sabiex jiġi determinat jekk id-dewmien fil-proċeduri kinux raġonevoli o meno.⁹ Fis-sentenza **Anton Camilleri vs. Avukat Generali** (Rik. Kost. nru. 71/2010) mogħtija mill-**Qorti Kostituzzjonali** fl-1 ta' Frar 2016 ikkunsidrat illi:

"Dwar it-tifsira tal-kuncett ta' 'zmien raġonevoli', l-Qrati tagħna wkoll esprimew ruħhom u sostnew illi t-terminu fih innifsu għandu element qawwi ta' diskrezzjonalita` li jhalli f'idejn il-gudikant jiddetermina jekk fic-ċirkostanzi partikolari tal-kaz, iz-zmien perkors sakemm il-persuna

⁷ Paġni 440 - 441 tal-ktieb.

⁸ Paġna 291 tal-ktieb.

⁹ Ara **Francis Said vs. L-Avukat Ġenerali** (Rik Kost 30/2007) deċiża mill-Qorti Kostituzzjonali fit-12 ta' Frar 2010.

allegata tkun giet gudikata, kienx ta' tul tali li jeccedi dak li hu jew ghandu jkun normalment accettabbli f'socjeta` demokratika. Dan ifisser illi kull kaz ghandu jigi ezaminat fid-dawl tac-cirkostanzi specjali tieghu.”¹⁰

22. Il-qies tad-dewmien fit-tmexxija ta' procedura quddiem Qorti għall-finijiet ta' lment ta' ksur tal-jedd ta' smigh xieraq fi zmien ragonevoli għall-finijiet tal-Kostituzzjoni u tal-Konvenzjoni, jitkejjel fuq erba' konsiderazzjonijiet – (i) il-komplessità tal-kaz, (ii) l-imbiba ta' min ikun qiegħed iressaq l-ilment, (iii) is-sehem tal-awtoritajiet koncernati fid-dewmien, u (iv) is-siwi ta' dak li l-parti għandha x'titlef u tirbah mill-kaz tagħha quddiem il-Qrati.¹¹
23. Dwar x'għandha parti x'titlef u tirbah mill-kaz tagħha, l-qrati jiddistingwu bejn proceduri civili u proceduri kriminali. Gie deciz fis-sentenza fl-ismijiet **David Marinelli vs. Avukat Generali et** mogħtija mill-**Qorti Kostituzzjonali** fid-29 ta' Mejju 2009 li:

“Din il-Qorti tifhem illi ghar-rigward tar-ragonevolezza tad-dewmien għandha ssir distinzjoni bejn process kriminali u dak civili, ghax fejn il-liberta` jew il-gieh tal-persuna jkun in issue, hu importanti li l-kwistjoni ma titwalx aktar milli hu necessarju, u filwaqt li fil-process civili, wiehed jista` jaccetta certu dewmien, dan m'għandux ikun permess meta hemm imdendla kontra persuna akkuza ta' natura kriminali. Ovvjament, kollox hu relattiv u kollox ghandu jitqies fil-kuntest tac-cirkostanzi partikolari tal-kaz li jistghu jwasslu ghar-ragonevolezza taz-zmien li ttiehed biex jigi determinat il-kaz in kwistjoni.”

¹⁰ Ara wkoll **Omar Osman Omar et vs. Avukat Generali** (Rik Kost 29/2013) deciza mill-Qorti Kostituzzjonali fis-6 ta' Frar 2015.

¹¹ Ara **Sydney Ellul Sullivan vs Kummissarju tal-Pulizija et** (Rik Kost 26/2004) deciza mill-Qorti Kostituzzjonali fit-28 ta' Jannar 2013.

24. Iż-żmien raġonevoli fi proċeduri kriminali huwa ġeneralment imkejje mill-mument li l-persuna hija infurmata li hemm akkuża kriminali kontra tagħha, għaliex dan huwa l-mument li l-persuna għandha l-aspettativa legittima li l-akkuża kriminali tiġi determinata u konkluzi fi żmien raġonevoli.¹² Dan iż-żmien huwa imbagħad imkejje sal-mument (“*dies ad quem*”) li dik l-inċertezza kkawżata mill-proċeduri pendenti tkun giet konkluzi u ċioe meta jkun hemm id-deċiżjoni finali jew it-terminu sabiex isir appell ikun għadda.¹³
25. Azzjoni ta’ allegat leżjoni ta’ drittijiet fundamentali tista’ titressaq anke meta l-proċeduri jkunu għadhom pendenti u dan fit-termini tal-Artikolu 46 (1) tal-Kostituzzjoni li jipprovi illi azzjonijiet ta’ din ix-xorta jistgħu jiġu intavolati meta “tkun qed tiġi jew tkun x’aktarx ser tiġi miksura” waħda mid-disposizzjonijiet imsemmija aktar ‘l fuq tal-Kostituzzjoni.
26. Fil-każ de quo r-rikorrent jikkontendi li d-dewmien sabiex il-prosekuzzjoni tiddikjara l-provi tagħha magħluqa, minhabba li ddikjarat li trid tressaq bħala xhud lil Roderick Borg u fl-istess ħin ix-xhieda ta’ Roderick Borg hija inammissibbli f’dan l-istadju, qiegħed iwassal għal dewmien mingħajr bżonn fil-proċeduri kriminali pendenti kontri b’mod illi qiegħed jiġi leż id-dritt tiegħu għal smiġħ xieraq fi żmien raġonevoli a tenur tal-Artikolu 39(1) tal-Kostituzzjoni u tal-Artikolu 6(1) tal-Konvenzjoni.
27. Tajjeb jiġi hawn puntwalizzat illi t-termini tar-referenza jirreferu limitatament għar-rigward tad-dewmien sabiex il-Prosekuzzjoni tressaq quddiem il-Qorti tal-Maġistrati (Malta) bħala Qorti Istrutturja it-testimonjanza tax-xhud Roderick Borg, persuna akkużata b’reat konness intrisikament mal-każ ta’ Pace, u mhux it-tul li qiegħda tiegħu l-kumpilazzjoni tax-xhieda fl-intier tagħha. Dan magħdud pero’ l-Qorti tagħmel referenza

¹² **Dobbertin v. France** (Appl. Nru. 13089/87) deċiża mill-QEDB fil-25 ta’ Frar 1993, §38.

¹³ **Angelucci v. Italja** (Appl. Nru. 12666/87) deċiża mill-QEDB fid-19 ta’ Frar 1991, § 15.

ghal dak miżmum mill-**Qorti Kostituzzjonali** fis-sentenza **Il-Pulizija vs. Silvio Zammit** mogħtija fit-13 ta' Lulju 2018 fejn ingħad li:

“18. [...] huwa korrett l-appellant [l-Avukat Ġenerali] fl-ewwel aspekk tat-tieni aggravju tiegħu, fejn sahaq li l-istharrig tal-eżistenza tal-ksur o meno tad-dritt għal smiġh xieraq fi zmien ragonevoli għar-raguni speċifikata fir-referenza, jirrikjedi stharrig li mhux limitat għad-dewmien arreat mill-episodju mertu tar-referenza, cioè id-dewmien biex titressaq ix-xhud Inge Delfosse, izda stharrig tac-cirkostanzi kollha tal-process tal-kumpilazzjoni tax-xhieda. Din il-Qorti zzid tghid li l-evalwazzjoni tal-effett kumulattiv tad-dewmien generali fil-proceduri quddiem il-Qorti riferenti huwa eżercizzju necessarjament preordinat għad-determinazzjoni tal-kwezit mertu tar-referenza odjerna, cioè jekk id-dewmien biex titressaq l-ahhar xhud li qed tiffjuti li tixhed, jilledix id-dritt tar-rikorrent sancit mill-Artikolu 39 tal-Kostituzzjoni u l-Artikolu 6(1) tal-Konvenzjoni.

19. Huwa manifest li fil-qafas ta' allegazzjoni dwar il-ksur tad-dritt għal smiġh xieraq fi zmien ragonevoli, id-determinazzjoni dwar jekk hemmx dewmien irragonevoli fil-proceduri b'mod komplessiv, tincidi sostanzjalment fuq il-qies tad-dewmien fil-produzzjoni ta' xhud partikolari. Il-Qorti tqis li huwa inkoncepibbli li l-element tad-dewmien għall-finijiet tal-jedd fundamentali in dizamina jigi spezzettat f'episodji individwali tal-process billi wiehed janalizza l-element tad-dewmien biss mill-ottika tal-produzzjoni tax-xhud in kwistjoni, *multo magis* meta din hija l-ahhar xhud li jonqos li tressaq il-prosekuzzjoni.

20. Għandu jingħad ukoll li għalkemm it-talba fir-referenza hija indirizzata limitatament lejn il-ksur tad-drittijiet fundamentali tar-rikorrent minhabba d-dewmien fil-produzzjoni tal-ahhar xhud tal-prosekuzzjoni b'risultat li l-proceduri ma jistghux jintemmu, huwa

inevitabbli li l-ksur lamentat, specifiku kemm hu specifiku, jista' jigi mistharreg b'mod siewi għall-finijiet tat-twegiba li trid tagħti l-qorti, biss jekk jigi meqjus ukoll l-isfond tal-proceduri kollha kompjuti s'issa jew talanqas sal-mument meta jitqanqal l-ilment relattiv. Wara kollox, "iz-zmien" għall-fini li jigi stabbilit hemmx dewmien leziv għad-dritt tas-smigh xieraq, jibda jghaddi f'kull kaz minn meta l-persuna jigi akkuzat b'reat kriminali jew, fit-termini iktar wiesa' tal-Konvenzjoni, meta l-persuna tigi arrestata jew investigata in konnessjoni ma' xi reat kriminali"

28. Fid-dawl tal-ġurisprudenza citata li din il-Qorti qed tadotta, sejra qabel xejn telenka s-seduti li saru sa issa u x'sar fihom sabiex hekk din il-Qorti tiegħu kont tal-proċess sa issa fit-totalita' tiegħu u mhux biss l-episodju waħdu li fuqu l-Qorti Referenti għamlet referenza għalih:

17 ta' Novembru 2015	Ġiet ipprezentata l-akkuza miġjuba fil-konfront ta' Patrick Pace
11 ta' Dicembru 2015	Xehdu PC 522 Philip Gauci, WPS 299 Roxanne Tabone, Lucrezio Borg
15 ta' Dicembru 2015	Xehdu Joseph Borg u Spettur Rennie Stivala
20 ta' Jannar 2016	Xehed Spettur Arthur Mercieca
24 ta' Frar 2016	Xehdu Stephen Cachia, PS 985 Stephen Pace, Alex Montebello u Clayton Fiteni
30 ta' Marzu 2016	Xehdu Anthony Busuttil, Carmel Attard, Dr. Duncan Borg Myatt, u Hein Chetcuti
9 ta' Mejju 2016	Prosekuzzjoni talbet differiment
13 ta' Ġunju 2016	Prosekuzzjoni talbet differiment stante li r-referti tax-xhieda li kienu

	mħarka ma ġewx lura u meta dawn ix-xhieda ġew imsejħa ħadd minnhom ma wieġeb
15 ta' Lulju 2016	Ma sar xejn għax l-imputat ħassu ħażin fil-Qorti
22 t' Awwissu 2016	Ma deher ħadd
14 ta' Settembru 2016	Xehdu Paul Scicluna u Julian Sciberras
19 t'Ottubru 2016	Xehdu Doris Serpina u Jesmond Baldacchino; fil-mori ġiet eżebita kopja awtentika tal-proces-verbal redatt mill-Maġistrat Dr. Gabriella Vella
30 ta' Novembru 2016	Xehdu Mauro Anastasi, Wayne Xuereb, PS 659 Jeffrey Hughes, PC 1262 Jonas Schembri, PC 650 Justin Tabone
11 ta' Jannar 2017	Imputat ma deherx
22 ta' Frar 2017	Xehdu Joseph Mallia, Mauro Anastasi, Wayne Xuereb u Michael Quattromani
29 ta' Marzu 2017	Xehed Joseph Mallia
3 ta' Mejju 2017	Differita mill-Qorti minħabba inkjesta urġenti ta' importanza nazzjonali
12 ta' Ġunju 2017	Differita mill-Qorti minħabba inkjesta urġenti u ta' importanza nazzjonali
19 ta' Lulju 2017	Ġie mħarrek Darren James Vella imma peress li kellu proċeduri fuq l-istess fatti huwa talab lill-Qorti biex

	jigi meħlus milli jixhed f'dawn il-proċeduri
23 t' Awwissu 2017	Differita (mingħajr raġuni)
25 ta' Settembru 2017	Imputat ma deherx
6 ta' Novembru 2017	Xehed Carmelo Abela
6 ta' Diċembru 2017	Differiment fuq talba tal-prosekuzzjoni
17 ta' Jannar 2018	Differita fuq ordni tal-Qorti
21 ta' Frar 2018	Differita fuq ordni tal-Qorti
4 t' April 2018	Differita fuq ordni tal-Qorti
14 ta' Mejju 2018	Xehdu PS 659 Jeffrey Hughes, l-Ispettur Carlos Cordina, PS 90 Jeffrey Gerada
14 ta' Ġunju 2018	Differita fuq ordni tal-Qorti
18 ta' Lulju 2018	Differita fuq ordni tal-Qorti
29 t' Awwissu 2018	Differita fuq ordni tal-Qorti
10 t' Ottubru 2018	L-espert tekniku Joseph Mallia irtira l-esebit originali u r-relazzjoni biex iwettaq l-inkarigu mogħti lilu
12 ta' Novembru 2018	Imputat ma deherx
12 ta' Diċembru 2018	Imputat baqa' ma nstabx
16 ta' Jannar 2019	Xehed Joseph Mallia
27 ta' Frar 2019	Xehed Alvin Cardona
1 t' April 2019	Differiment fuq talba tal-prosekuzzjoni
29 t' April 2019	Differita fuq ordni tal-Qorti
29 ta' Mejju 2019	Differita mingħajr raġuni fil-verbal
10 ta' Lulju 2019	Differita fuq rikors tal-prosekuzzjoni
16 ta' Lulju 2019	L-imputat ma deherx
22 t' Awwissu 2019	Ma deher hadd

26 ta' Settembru 2019	Ma deher ħadd
7 ta' Novembru 2019	L-imputat ma deherx
12 ta' Diċembru 2019	L-imputat ma deherx (ġie pprezentat ċertifika mediku mil-legali tiegħu)
16 a' Jannar 2020	Xehdu Carmelo Farrugia, John Azzopardi, Dr. Martin Bajada u kontro-eżami tal-istess Dr. Marin Bajada
20 ta' Frar 2020	Xehdu Alvin Cardona u Mario Abela
26 ta' Marzu 2020	Verbal mhux in atti
2 ta' Lulju 2020	Differita minħabba l-imxija tal-Covid
5 t' Awwissu 2020	Differita fuq talba tal-prosekuzzjoni
14 ta' Settembru 2020	L-imputat ma deherx
22 t' Ottubru 2020	Xehdet Eunice Grech Fiorini
27 ta' Novembru 2020	Xehdu Eunice Grech Fiorini u Mario Abela
8 ta' Jannar 2021	Xehdu Dr. Martin Bajada u Marthese Sammut
19 ta' Frar 2021	Differita
26 ta' Marzu 2021	Ma deher ħadd
30 t' April 2021	Imputat ma deherx (ċertifikat mediku ipprezentat)
11 ta' Ġunju 2021	Imputat ma deherx (esebit ċertifikat ta' kwarantina mandatorja)
16 ta' Lulju 2021	Deher l-imputat mhux assistit
20 t' Awwissu 2021	Ma deher ħadd
24 ta' Settembru 2021	Il-legali ta' Patrick Pace irrileva illi x-xhieda ta' Roderick Borg huwa inammissibbli; Spettur Stivala irrileva li l-Prosekuzzjoni sejra

	tinsisti għax-xhud stante li huwa xhud ewlieni, irrileva ukoll li l-kawża fil-konfront ta' Borg waslet fi stadju ta' għeluq provi difiża
3 ta' Novembru 2021	Il-Qorti giet informata li d-difiża ser tressaq rikors b'talba għal refernza kostituzzjonali
10 ta' Novembru 2021	Differita
17 ta' Novembru 2021	Inghata d-digiret għat-talba għal referenza kostituzzjonali; differita sine die

Inzammu tnejn u sittin (62) seduta li minnhom sitta (6) ġew differiti fuq talba tal-prosekuzzjoni, hdax (11) ġew differiti għax ma deherx l-imputat (4 minnhom għal raġunijiet ta' sahha), tnax (12) ġew differiti fuq ordni tal-Qorti, u hamsa (5) għaliex ma deher hadd.

Ifisser li aktar minn nofs is-seduti ġew differiti għal raġuni jew ohra b'konsegwenza li fihom ma sar xejn, liema differimenti fil-maġġorparti tagħhom ma ġewx differiti għal raġunijiet jew linja ta' komportament attribwibbli lill-Prosekuzzjoni.

29. Kif rajna iż-żmien raġonevoli jibda jiddekorri mill-mument li persuna giet informata li hemm akkuża kriminali kontra tagħha sal-mument li jkun hemm deċiżjoni finali. Il-ġurisprudenza l-aktar reċenti fir-rigward trid illi anke meta l-ilment kostituzzjonali jew ir-referenza kostituzzjonali tirreferi għal parti jew episodju biss mill-proċess ġudizzjarju, għandu jsir stħarriġ taċ-ċirkostanzi kollha tal-proċess tal-kumpilazzjoni sabiex issir evalwazzjoni tal-effett kumulattiv tad-dewmien generali fil-proċeduri quddiem il-Qorti Referenti.

30. Minn analizi tas-seduti fuq magħmula ġie osservat hames snin wara li Patrick Pace ġie mressaq u akkużat quddiem il-Qorti, il-kumpilazzjoni tal-provi għadha fl-istadju tal-provi tal-Prosekuzzjoni.
31. Huwa aċċettat fil-ġurisprudenza illi hemm diversi ċirkostanzi li jagħmlu d-dewmien fi proċess ġudizzjarju wieħed “ragonevoli”, bħal meta jkun hemm każ komplikat ħafna jew investigazzjoni kumplessa jew smiegħ ta’ numru straordinarju ta’ xhieda. Din il-Qorti ma tistax ma tosservax li qabel saret ir-referenza kostizzjonali kienu tressqu quddiem il-Qorti Referenti diversi xhieda mill-prosekuzzjoni u sar ukoll kontro-eżami ta’ wieħed mix-xhieda.
32. Fil-każ odjern l-Avukat Ġenerali tinsisti li l-kawża kontra Patrick Pace hija wahda kumplikata. Pero’ almenu mill-atti li tressqu quddiem din il-Qorti ma ntweriex b’mod sodisfaċenti li d-dewmien sabiex jitressaq l-aħħar xhud hija kawża ta’ din il-kumplessita’. Din il-Qorti fir-rigward tagħmel referenza għal dak li ingħad mill-Ispettur Stivala, li l-prosekuzzjoni kienet taf sew mill-bidu li bdew il-proċeduri kontra Pace li f’xi punt riedu jressqu lil Roderick Borg jixhed u dan peress li kien Borg li semma lil Pace fl-istqarrija tiegħu.
33. Fi kwalunkwe każ, kumplessi kemm huma kumplessi l-provi, din il-Qorti temmen, li l-ħtieġa li jixhed Borg ma ħarġitx mill-kumplessita ta’ dawn il-provi u lanqas ma jista’ jingħad li l-ħtieġa tax-xhieda ta’ Borg inħasset dan l-aħħar. Anzi l-atti juru bil-kontra. In konkluzżjoni dwar dan l-aspett il-Qorti tqis illi d-dewmien sabiex jiġi konkluz il-kumpilazzjoni tal-provi fil-każ kontra Patrick Pace ma hux marbut mal-kumplessita’ tal-każ.
34. Il-prosekuzzjoni taf tajjeb li xhieda ta’ ko-akkużati jew kompliċi hija inammissibbli sakemm ikun hemm proċeduri kriminali għadhom għaddejjen kontribom.

35. Din il-Qorti tosserva li fil-fatt l-isem ta' Borg gie imnizzel għall-ewwel darba fir-rinviju meta l-prosekuzzjoni kienet eżawriet il-provi kollha tagħha. Il-prosekuzzjoni ssostni li x-xhieda ta' Roderick Borg hija kruċjali għall-każ kontra Patrick Pace. Dan jista' jkun minnu, pero' fl-istess ħin huwa daqstant ieħor minnu li l-leżjoni tad-dritt fundamentali ta' Patrick Pace għal smigh tal-każ tiegħu fi żmien raġonevoli ma tisfumax fix-xejn minħabba l-importanza tax-xhud Borg. Aktar u aktar meta l-Avukat Ġenerali ma tat l-ebda indikazzjoni kemm ser idumu staġnati l-proċeduri kontra Pace minħabba li ma tridx tagħlaq il-provi tagħha qabel tkun f'posizzjoni f'data futura mhux magħrufa u mhux fil-qrib tkun tista' ġġiegħel lil Borg jixhed fil-proċeduri kontra Pace..
36. Il-Qorti tifhem u tapprezza d-diffikulta' li qed turriskontra l-Avukat Ġenerali fir-rigward. L-insistenza tagħha sabiex jixhed Roderick Borg fil-każ kontra Patrick Pace la hi kapriċċuża u lanqas fiergha imma bbażata fuq il-konvinzjoni tagħha kif tirrizulta mill-atti illi fl-eventwalita' li Roderick Borg ma jilhaqx jixhed f'dawk il-proċeduri kontra Patrick Pace jista' jkun li l-każ ma jkunx b'saħħtu biżżejjed sabiex iwassal għall-kundanna. Dan jista' jkun kollu minnu.
37. Pero' huwa daqstant ieħor minnu illi l-kumpilazzjoni kontra Patrick Pace ma tistax tibqa' wieqfa indefinitivament bit-tama li xi darba jixhed Roderick Borg wara li f'xi żmien mhux magħruf ma jkunx hemm aktar proċeduri pendent kontra Borg.
38. In tema legali ssir referenza għas-sentenza **Il-Pulizija vs. Angelo Zahra** ¹⁴ mogħtija minn din il-Qorti diversament preseduta fis-27 ta' Ġunju 2019 fejn ingħad li:

¹⁴ Nru 35/2019 MCH

“... anke jekk hemm mertu fl-argument tal-Avukat Generali illi x-xhieda li l-Prosekuzzjoni riedet tipproduci kellhom dritt li ma jixhdux u li l-prosekuzzjoni ma tistghax tigi mistennija li tirrinunzja ghal xhud, li skont hi, huwa indispensabbli, huwa inaccettabbli meta wiehed jikkunsidra z-zmien li għaddha s’issa. L-Istat għandu obbligu li jassikura illi l-gudikanti jagħmlu haqq mal-partijiet fiz-zmien ragonevoli u li ma jigux lesi d-drittijiet kostituzzjonali u konvenzjonali tal-istess partijiet.

Fil-fehma konsiderata ta’ din il-Qorti huwa inaccettabbli fi stat ta’ dritt illi aktar minn tmintax il-sena wara l-arrest tal-imputat, il-prosekuzzjoni għada m’għalqitx il-provi tagħha għaliex qed tistenna li tressaq ix-xhieda, indispensabbli kemm huma indispensabbli.”

39. Fis-sentenza **Gordi Felice vs. Avukat Generali** mogħtija mill-**Qorti Kostituzzjonali** fis-27 ta’ Novembru 2017 ingħad:

“47. Jigi ribadit illi din il-lezjoni hija in parti dovuta wkoll għall-ghazla ossia agir tal-intimat li, meta ddecieda li l-kawza kontra r-rikorrent ma tigix appuntata u ma tigix determinata qabel l-ewwel tigi appuntata u determinata l-kawza kontra William Agius, tawwal ulterjorment il-proceduri kontra r-rikorrent li kienu diga` ilhom pendenti diversi snin quddiem il-Qorti Istruttoria. Din il-Qorti tapprezza li din id-decizjoni tal-intimat, oltre li fiha nnifisa hija legali u ma timpingix fuq il-garanziji tad-dritt għal smigh xieraq, ittiehdet għall-ahjar tmexxija tal-prosekuzzjoni u certament mhux “bl-intenzjoni li jtawwal il-proceduri ... inutilment” kif jallega r-rikorrent. Madanakollu, ma tistax ma tosservax illi agir li jirrispetta l-garanziji ta` smigh xieraq fit-termini tal-Artikolu 6 Konvenzjoni ma jibqax konformi mad-dettami ta` smigh xieraq jekk ikollu effett inoltrat li jwassal għal dewmien mhux ragjonevoli fid-determinazzjoni tal-process gudizzjarju, aktar u aktar dak kriminali, a skapitu tal-akkuzat.”

40. Is-sentenza **Il-Pulizija vs. Silvio Zammit** mogħtija mill-Qorti **Kostituzzjonali** fit-13 ta' Lulju, 2018 tirrigwarda fatti speċi simili għal dawk tal-każ odjern u l-konsiderazzjonijiet hemm magħmula huma perfettament applikabbli għall-każ odjern:

“Din il-Qorti tosserva fir-rigward li hu evidenti li l-ksur tad-dritt fundamentali tar-rikorrent li l-ewwel Qorti giet mitluba tippronunzja ruhha dwaru, huwa dak naxxenti mid-dewmien fil-produzzjoni tal-ahhar xhud tal-prosekuzzjoni, Inge Delfosse, biex tixhed fil-proceduri kontra r-rikorrent. Izda kif fuq premess, sabiex dik il-Qorti waslet ghad-decizjoni tagħha hija necessarjament u korrettament hadet in konsiderazzjoni liter processwali kollu sal-istadju li waslu fih il-proceduri kriminali, u waslet għall-konkluzjoni gusta li dan in-nuqqas tal-prosekuzzjoni qed iwassal għall-lezjoni tad-dritt fundamentali tar-rikorrent. Ghalhekk ghandu jkun manifest li jekk l-prosekuzzjoni tibqa' tonqos milli taghlaq mill-aktar fis il-provi tagħha l-lezjoni tkompli tissokta, u allura kien id-dmir ta' dik il-Qorti li fid-decide tagħha tissenjala li jekk dan jithalla jsir mill-Qorti tal-Magistrati l-lezjoni tad-dritt fundamentali tar-rikorrent protett mill-artikoli precitati ser tissokta.”

41. Fir-referenza kostituzzjonali hawn trattata l-Avukat Ġenerali u l-Avukat tal-Istat jinsistu illi Patrick Pace ma jistax jilmenta fuq dewmien meta d-dewmien qiegħed jiġi kkaġunat minnu u minn Roderick Borg meta pprovokaw kawżi kostituzzjonali separati. Il-Qorti ma taqbilx ma' din l-osservazzjoni u tagħmel referenza għal dak li ġie deċiż fil-każ **Calleja v. Malta** fis-7 ta' April 2005 fejn il-Qorti Ewropea għad-Drittijiet tal-Bniedem qalet hekk:

“However, the Court recalls that Article 6 does not require accused persons actively to co-operate with the judicial authorities. Neither can

any reproach be levelled against them for making full use of the remedies available under domestic law.”

42. Din il-Qorti wara li eżaminat l-atti kollha relatati mar-referenza kostituzzjonali tasal għall-konklużzjoni illi bl-aġir tal-Prosekuzzjoni u tal-Avukat Ġenerali fil-kumpilazzjoni pendenti fl-ismijiet Il-Pulizija vs Patrick Pace qiegħed jiġi leż id-dritt tal-akkużat Patrick Pace għal smiegh xieraq fi żmien raġjonevoli, liema leżjoni ser tibqa’ tippersisti sakemm il-prosekuzzjoni tagħlaq il-provi tagħha.
43. Tajjeb jiġi sottolineat illi meta ssir referenza kostituzzjonali minn Qorti oħra lill-Prim’Awla tal-Qorti Ċivili, il-funzjonijiet ta’ din il-Qorti huma ċirkoskritti bit-termini tar-referenza mghoddija lilha u l-istess Qorti hija marbuta li tillimita ruħha biss biex twieġeb għall-mistoqsijiet li jiffirmaw l-istess referenza kostituzzjonali.
44. Ta’ rilevanza massima hija s-sentenza tal-**Qorti Kostituzzjonali** mogħtija fl-1 ta’ Dicembru, 2021 fir-referenza kostituzzjonali **Il-Pulizija vs. Tarcisju Mifsud** (Ref 114/2018) minn appell tal-Avukat Ġenerali wara li l-Ewwel Qorti sabet ksur tal-jedd tal-akkużat fil-kumpilazzjoni pendenti għal smiegh xieraq fi żmien raġjonevoli u imponiet terminu ta’ erba’ xhur sabiex il-prosekuzzjoni f’dawk il-proċeduri tagħlaq il-provi tagħha. Qalet hekk il-Qorti Kostituzzjonali fir-rigward:

“16. Il-Qorti ma tistax tinjora l-fatt illi fl-istadju li tinsab fih il-kumpilazzjoni, dik il-Qorti m’għandhiex il-poter sabiex tagħlaq il-provi tal-prosekuzzjoni. Għalkemm l-Avukat Ġenerali fil-11 ta’ Novembru, 2015 hareġ l-artikoli u bagħat lill-imputat sabiex jiġi ġġudikat mill-Qorti tal-Magistrati (Malta) bhala Qorti ta’ Ġudikatura Kriminali, s’issa ma seħħ l-ebda żvilupp. Dan peress li fl-istess att jingħad li qabel il-Qorti tistaqsi lill-imputat jekk għandux oġġezzjoni

li l-każ tiegħu jinstema' bil-proċedura sommarja, għandha skont l-Art. 370(3)(f) tal-Kodiċi Kriminali tisma' lil Alfred Mallia (minn dakinhar ix-xhud miet) u Tancred Tabone. Mill-atti tal-proċeduri kriminali jirrizulta wkoll li Tancred Tabone kien deher fis-seduta tas-7 ta' Diċembru 2015 u għażel li ma jixhedx sabiex ma jinkriminax lilu nnifsu. Kliem li rrepetat fis-seduta tal-5 ta' Diċembru 2016. L-istess iddikjara Frank Sammut fis-seduta tas-26 ta' Ġunju 2017.

Fil-prattika għalhekk, jekk din il-Qorti tirrinviija l-atti lill-Qorti referenti b'semplici dikjarazzjoni ta' ksur u ma jkun hemm l-ebda ordni oħra, kif fir-realta` qiegħda titlob li jsir mill-Avukat Ġenerali, dan ikun ifisser:

17.1. Illi r-referenza kostituzzjonali li ilha pendent tliet snin, u li matulhom il-Qorti riferenti għażlet li tissoprassjedi, mhux ser tindirizza l-ksur b'mod effettiv; u

17.2. Illi sabiex l-appellat jottjeni xi forma ta' rimedju xieraq għall-ksur sejjer ifisser iktar dewmien bla bżonn għaliex ikollu jipproponu proċeduri oħra sabiex jingħata rimedju effettiv. Dan meta diġa` hemm għudikat li f'dan il-każ hemm dewmien żejjed fis-smiġħ tal-proċeduri;

18. M'għandux ikun li referenza kostituzzjonali tissarraf biss f'eżerċizzju purament akkademiku. Lanqas ma huwa fl-interess tal-aħjar amministrazzjoni tal-ġustizzja li minhabba raġunijiet purament proċedurali, imputat li diġa` qiegħed isofri lezjoni tad-dritt tiegħu għal smiġħ xieraq jispiċċa jkollu jagħmel proċeduri oħra sabiex jingħata rimedju effettiv għall-ksur tad-drittijiet tiegħu.

19. Għalhekk, f'dan il-każ il-Qorti tqis li hu essenzjali li tingħata ordni li l-ewwel Qorti tista' ssegwi. Wara kollox il-liġi stess tipprovdi li l-Qorti li quddiemha tkun qamet il-kwistjoni "għandha tid-disponi mill-kwistjoni skont dik id-deċiżjoni", cioè d-deċiżjoni li tingħata fir-referenza."

45. F'sitwazzjonijiet bħal dawk in eżami huwa indikat li l-Qorti tevalwa l-drittijiet tal-partijiet kollha involuti u mhux biss ta' min ikun talab ir-referenza kostituzzjonali. Id-dover/jedd tal-Prosekuzzjoni f'soċjeta' demokratika li tħaddan is-saltna tad-dritt li f'isem l-Istat Malti tressaq il-provi kollha tagħha in sostenn tal-akkużi minnha miġjuba kontra akkużat m'għandux hajja awtonoma iżda jrid dejjem jithaddem b'rispett lejn il-jedd fundamentali tal-akkużat għal smiegħ tal-każ tiegħu fi żmien raġonevoli.
46. Fi kliem il-Qorti Kostituzzjonali, l-Avukat Ġenerali ma tistax tippretendi illi għandha xi jedd li l-każ kontra Patrick Pace jibqa' pendenti għal żmien indefinit sakemm xi darba tiġi deċiża b'mod definittiv il-kawża kontra l-aħħar xhud tal-Prosekuzzjoni.
47. Jekk ix-xhieda ta' Roderick Borg hija daqstant importanti għal każ kontra Patrick Pace, allura kien l-oneru tal-istess Prosekuzzjoni u l-Avukat Ġenerali li jagħmlu dak kollu possibbli sabiex il-proċeduri penali kontra Roderick Borg jiġu fi tmiemhom fl-aqsar żmien possibbli.
48. Din il-Qorti tabbraċja l-insenjament tal-Qorti Kostituzzjonali fuq ċitat u għalhekk sejra mhux biss tiddikjara li qed isseħħ leżjoni tad-dritt fundamentali tal-akkużat imma sejra wkoll tagħti ordni sabiex l-istadju tal-provi tal-prosekuzzjoni jiġi fi tmiemu fi żmien erba' xhur millum.

Decide.

Twieġeb għall-kwestjoni riferita lilha b' digriet tas-17 ta' Novembru 2021 mill-Qorti tal-Magistrati (Malta) bhala Qorti Istrutturja fil-proċeduri *il-Pulizija vs Patrick Pace* billi:

1. **Tiddikjara** li bl-aġir fuq deskritt tal-Prosekuzzjoni u tal-Avukat Ġenerali fil-proċeduri *il-Pulizija vs Patrick Pace* qiegħed jiġi leż id-dritt fundamentali ta' Patrick Pace għal smiġħ xieraq fi żmien raġonevoli protett bl-**Artikolu 39 (1) tal-Kostituzzjoni ta' Malta** u bl-**Artikolu 6 (1) tal-Konvenzjoni Ewropea dwar id-Drittijiet tal-Bniedem** liema leżjoni ta' dritt fundamentali sejra tibqa' tippersisti jekk il-Prosekuzzjoni ma tagħlaqx il-provi tagħha;
2. **Tipprefiġgi** terminu ta' **erba' xhur millum** sabiex il-Prosekuzzjoni tagħlaq il-provi tagħha quddiem il-Qorti Referenti fil-kumpilazzjoni fl-ismijiet *il-Pulizija vs Patrick Pace*;
3. **Tordna** li dan il-provvediment flimkien mal-atti jiġu rimessi lill-Qorti Referenti sabiex tkompli tisma' l-kumpilazzjoni skont kif provdut f' din ir-referenza.

Spejjeż a karigu tal-Avukat Ġenerali

Robert G. Mangion

Imhallef

31 ta' Jannar, 2023

Lydia Ellul
Deputat Registratur